

H.Aslanov adına Mərkəzi Zabitlər Evində ordu və ədəbiyyat mövzusunda keçirilən tədbirdə general-mayor Rasim Əliyevin çıxışı



– Bugünkü tədbir, bu tədbirdə Azərbaycan Yazıçılar Birliyinin sədri Anarın, xalq şairi Nəriman Həsənzadənin, vətənpərvərlik komissiyasının sədri Şahin Musaoğlunun iştirakı təsdiqləyir ki, Səməd Vurğun demişkən, bu gün ədəbiyyatımız da müsəlləh əsgərdir.

Tarixən bütün müharibələrdə ədəbiyyat da yaxından iştirak edib. Bu baxımdan, ədəbiyyat müharibənin gedişinə də təsir göstərə bilər. Belə ki, yaranan əsərlər əsgərin, zabitin mənəvi hazırlığında başlıca amillərdən birinə çevrilir. Əsgər nə uğrunda vuruşduğunu, ədəbiyyatın

yatın vuruşanları hansı səviyyədə sədaqətlə vəsf etdiyini, əsgərin hansı əsərdə necə obrazlaşdığını təsdiqləyir. Belə əsərlər cəmiyyətin mühüm tərkib hissələrindən olan orduya münasibəti həm formalaşdırır, həm də dolğunlaşdırır.

Sirr deyil ki, ədəbiyyat müharibəyə cəlb olunmuş xalqın əsgərinin yarandığı dövrdə bədii obrazını verir. Döyüşən əsgər bu obrazların timsalında özünü görə bilirsə, bu, ordunun uğurudur. Ədəbiyyat şücaəti, rəşadəti, qəhrəmanlığı ilə fərqlənən əsgəri görürsə, onun timsalında Azərbaycan əsgərinin obrazını yarada bilirsə, bu, ədəbiyyatın uğurudur. Mən istərdim ki, bu qarşılıqlı uğurlar istər ordu quruculuğunda, istərsə də ədəbiyyatın inkişafında əsl stimül olsun.

Silahlar, texnikalar nə qədər müasir olsa da yetərli deyil, onların istismarına mükəmməl yiyələnən, xalqını, Vətəninə sevmən əsgər amili də vacib şərtlərdəndir. Aprel döyüşləri təsdiqlədi ki, yüksək döyüş hazırlığına malik ordumuzun şəxsi heyətinin mənəvi hazırlığı da yüksək səviyyədədir. Xalqın orduya inamını artıran bu döyüşlərdə şəhidlərimiz də oldu. Onların dəfnində şəhid anasının dediyi "Mənim oğlum indi xalqın oğludur" – kəlmələri mənəvi dəyərlərimizin bəşərililiyinin, yaşarılığının təsdiqidir...

Ədəbiyyat bu qəbil fikirləri bu və ya digər əsərə mövzu edərsə, istər Silahlı Qüvvələrin şəxsi heyətinin mənəvi-psixoloji hazırlığında, istərsə də yeniyetmələrin, gənclərin hərbi-vətənpərvərlik tərbiyəsində əhəmiyyətli olardı.

Müharibə torpaqlarımız işğaldan azad ediləndə başa çatacaq.

1994-cü ildən bəri Ermənistan rəhbərliyi münafişənin sülh yolu ilə həllindən yayınır, status-kvonu saxlamağa çalışır. Beynəlxalq təşkilatların müdaxiləsi ilə aparılan danışıqlarda müəyyən irəliləyişə meyil hiss ediləndə,

Ermənistan təmas xəttində təxribatlar törədir. 2014-cü ilin iyul–avqust aylarından təxribatların coğrafiyasını da, tezliyini də genişləndirirdi. Hər dəfə də təxribatların qarşısı Azərbaycan Silahlı Qüvvələrinin bölmələrinin cavab atəşləri ilə alınır. 2016-cı il martın sonlarında Ermənistan silahlı qüvvələri daha geniş miqyasda təxribatlar törətməyə cəhd göstərdi. Cəbhə xəttinə yaxın kəndlərdə yaşayan əhali üçün ciddi təhlükə yarananda Azərbaycan Silahlı Qüvvələrinin bölmələri təxribatların qarşısını aldı, əks-hücumla düşmənin mühəndis-istehkam baxımından möhkəmlənmiş sədlərini dağıtdı, Lələtəpə yüksəkliyi, Talış kəndi yaxınlığında Bayraqtəpə yüksəkliyi və onların ətrafı düşməndən azad edildi. Bu qələbə Azərbaycan Ordusunun gücünün, qüdrətinin, xalqla ordunun birliyinin, milli-xəlqi ruhumuzun məğlubedilməzliyinin təsdiqi oldu.

Aprel döyüşləri Azərbaycan əsgərinin istər döyüş, istərsə də mənəvi hazırlığının səviyyəsini, ordu ilə xalqın birliyinin də dönməz güc olduğunu, hər bir zabitin, hər bir əsgərin Ali Baş Komandanın əmrinə hazır olduğunu təsdiqlədi. Qazanılan qələbə həm hərbi, həm də mənəvi dəyəri ilə böyük qələbə oldu.

Sülh danışıqları nəticə verməsə, torpaqlarımızı işğaldan ordumuz azad edəcək – ordu torpaqlarımızın, ədəbiyyat ordunun şəxsi heyətinin mənəvi dünyasının keşiyindədi. Azərbaycan Respublikasının Prezidenti, Ali Baş Komandan İlham Əliyevin dediyi "Aprel döyüşləri dərsləklərə salınmalıdır" – kəlamı yeni-yeni sənədli, bədii, publisistik əsərlərin yazılmasına stimül olacaq. Müdafiə nazirinin təsdiq etdiyi plana müvafiq olaraq, Müdafiə Nazirliyi ilə Azərbaycan Yazıçılar Birliyinin bu formatda əlaqəsi Azərbaycan əsgərinin mənəvi-psixoloji hazırlığında nə qədər gərəklidir!..

Azərbaycan Silahlı Qüvvələrinin bölmələri ötən ilin aprelində zəfər qazandı. Bu, Böyük Qələbənin başlanğıcıdır. Azərbaycan əsgəri daha böyük qələbələr qazanacaq. Zəfər Azərbaycan əsgərinin zəfəri olacaq! Həm də yaxın vaxtlarda!..

Əminəm ki, Silahlı Qüvvələrimizin zəfərlərindən, torpaqlarımızı işğaldan azad edəcək əsgər və zabitlərimizdən dəyərli əsərlər yazılacaqdır. Ədəbiyyat bundan sonra da missiyasını dolğunluğu ilə yerinə yetirəcəkdir.



Qələmlə, Silahla...: (Azərbaycan Ordusu - 100).- 2019.- S. 179-180.